



சமூக நலம் மற்றும்
சத்துணவுத் திட்டத் துறை

அறிவிப்புகள்
2012 - 2013

திருமதி. பா. வளர்மதி
சமூக நலத் துறை அமைச்சர்

**1. ஆதரவற்ற பெண்களுக்கான திருமண
நிதி உதவித் திட்டத்தில் தற்போது உள்ள
வருமான உச்ச வரம்பை நீக்குதல்**

அன்னை தெரசா நினைவு ஆதரவற்ற பெண்களுக்கான திருமண நிதி உதவித் திட்டத்தின் கீழ் பயன்பெற தற்போது வருட வருமானம் ரூ.24,000/- என்று உள்ளது. இந்த வருமான உச்ச வரம்பு, பல ஆதரவற்ற பெண்கள் இத்திட்டத்தின் மூலம் பயனடைய தடையாக உள்ளது. மாண்புமிகு முதலமைச்சர் அவர்களின் ஆணைப்படி இத்திட்டத்தின் கீழ் அதிக அளவில் ஆதரவற்ற பெண்கள் பயன்பெறும் வகையில், அன்னை தெரசா நினைவு ஆதரவற்ற பெண்களுக்கான திருமண நிதி உதவித் திட்டத்தில் தற்பொழுது உள்ள வருமான வரம்பு நீக்கப்படும்.

2. ஆதரவற்ற பெண்கள் திருமணம் செய்துகொள்ள உதவும் “மங்கள மாலை திட்டம்” அறிமுகம் செய்தல்

சமூக நல இயக்குநரகத்தின் கீழ் உள்ள 27 குழந்தைகள் இல்லங்களிலும், 7 சேவை இல்லங்களிலும் ஆதரவற்ற பெண்களுக்கும், ஆதரவற்ற பெண் குழந்தைகளுக்கும் புகலிடம் அளிக்கப்படுகிறது. இப்பெண்குழந்தைகள் பள்ளிப் படிப்பை முடித்து திருமண வயதை அடையும்பொழுது திருமணம் செய்வித்து அவர்களது குடும்ப வாழ்க்கை நிம்மதியாக அமையும் வகையில் ஆதரவு அளித்து உதவுவது அவசியமாகும். மாண்புமிகு முதலமைச்சர் அவர்களின் ஆணைப்படி இந்த ஆதரவற்ற ஏழைப் பெண்கள், தகுந்த துணையைத் தேர்ந்தெடுக்க உதவிடும் வகையில் அவர்களுக்கு ஆதரவான சேவைகள் அளிக்கப்படும். தற்பொழுது உள்ள அன்னை தெரசா நினைவு ஆதரவற்ற பெண்களுக்கான திருமண நிதி உதவித் திட்டத்தின் கீழ் நிதி உதவியும் அளிக்கப்படும். இந்தத் திட்டம் ஆதரவற்ற பெண்களுக்கு பொருத்தமான மணமகன் அமைவதற்கு உதவிபுரிவதோடு மட்டுமின்றி அப்பெண்கள் தவறான நபர்களிடம் சிக்கிக்கொள்வதையும் தடுக்கிறது.

3. ஆதரவற்ற திருநங்கையர்களுக்கான ஓய்வூதியத் திட்டம் அறிமுகம் செய்தல்

திருநங்கையர்கள் சமுதாயத்தில் மிகவும் சாதகமற்ற நிலையில் உள்ளனர். அவர்களை சமுதாய நீரோட்டத்தில் கொண்டு வரவும், அவர்கள் சமூக மற்றும் பொருளாதார அதிகாரம் பெற ஏதுவாகவும் அரசால் பல்வேறு நலத்திட்டங்கள் உருவாக்கப்பட்டுள்ளன.

திருநங்கையர்கள் வருமானம் ஈட்டும் தொழில் தொடங்க 25 விழுக்காடு மானியத்துடன் கூடிய ரூ.15 இலட்சம் வரை கடன் வழங்க மாண்புமிகு முதலமைச்சர் அவர்கள் ஏற்கனவே ஒரு புதிய திட்டத்தினை அறிமுகப்படுத்தி உள்ளார்கள்.

தற்போது மாண்புமிகு முதலமைச்சர் அவர்களின் ஆணைப்படி 40 வயதிற்கு மேற்பட்ட ஆதரவற்ற திருநங்கையர்களுக்கு சிறப்பு ஓய்வூதிய திட்டத்தினை செயல்படுத்த உத்தேசிக்கப்பட்டுள்ளது. “ஆதரவற்ற திருநங்கையர்களுக்கான ஓய்வூதியத் திட்டம்” அறிமுகம் செய்யப்படுவதன் மூலம் 40 வயதிற்கு மேற்பட்ட ஏழ்மை நிலையிலுள்ள திருநங்கையர்களுக்கு மாதம் ஒன்றுக்கு ரூ.1000/- ஓய்வூதியம் வழங்கப்படும்.

4. அரசு குழந்தைகள் காப்பகங்கள் மற்றும் அரசு சேவை இல்லங்களுக்கு சலவை இயந்திரம் வழங்குதல்

சமூக நல இயக்கத்தின் கட்டுப்பாட்டில் செயல்படும் 27 அரசு குழந்தைகள் காப்பகங்கள் மற்றும் 7 சேவை இல்லங்களின் மூலம் ஆதரவற்ற மற்றும் ஏழை குழந்தைகள் மற்றும் ஆதரவற்ற விதவைகளுக்கு உணவு, உறைவிடம், சீருடைகள் மற்றும் கல்வி வசதிகள் அளிக்கப்பட்டு வருகின்றன. இவ்விலங்களில் பயன்பெறும் குழந்தைகள் துணி துவைப்பது போன்ற பணிகளில் நேரத்தை வீணாக்காமல் அவர்களின் படிப்பு மற்றும் ஓய்வு நேரத்தினை பயனுள்ள வகையில் உபயோகிப்பது அவசியமாகிறது. இல்லங்களில் வசிக்கும் குழந்தைகளது துணி துவைக்கும் பணிச்சமையினைக் குறைக்கவும் அவர்களது நேரத்தினை சிறந்த முறையில் படிப்பிற்காகவும் மற்றும் ஓய்விற்காகவும் செலவிட மாண்புமிகு முதலமைச்சர் அவர்களின் ஆணைப்படி அனைத்து அரசு குழந்தைகள் காப்பகங்கள் மற்றும் சேவை இல்லங்களுக்கு 1 . 20 கோடி ரூபாய் செலவில் சலவை இயந்திரங்கள் வழங்கப்படும்.

5. சமூகப் பாதுகாப்புத்துறையின் கீழ் விழுப்புரத்தில் இயங்கும் அரசினர் குழந்தைகள் இல்லத்திற்கான புதிய கட்டடம் கட்டுதல்

நல்ல ஆரோக்கியமான, பாதுகாப்பான குழந்தைகளின் ஒட்டு மொத்த வளர்ச்சிக்கு உகந்த சூழ்நிலை வழங்க முறையான அனைத்து அடிப்படை உள்ளமைப்பு வசதிகளும் கொண்ட கட்டட வசதியே முதன்மைத் தேவையாகும். விழுப்புரத்தில் இயங்கி வரும் ஆண்களுக்கான குழந்தைகள் இல்லம் தனியார் வாடகைக் கட்டடத்தில் குறைவான இட வசதியுடன் தற்போது இயங்கி வருகிறது. குழந்தைகளுக்கு விளையாட போதுமான இடவசதி அளித்தல், பாடம் சாரா செயல்பாடுகள் மற்றும் பிற கலை நிகழ்ச்சிகள் நடத்தத் தேவையான வசதிகள் செய்து தருதல் மிகவும் அவசியமாகும். ஒவ்வொரு குழந்தையின் உடல் மற்றும் மன ரீதியான வளர்ச்சிக்குப் போதுமான இடம் மற்றும் சுகாதாரமான சுற்றுப்புறம் அவசியமாகும்.

மாண்புமிகு முதலமைச்சர் அவர்களின் ஆணைப்படி விழுப்புரத்தில் உள்ள குழந்தைகள் இல்லத்திற்காக நவீனமயமாக்கப்பட்ட சமையலறை, நூலகம், அகன்ற வகுப்பறைகள் மற்றும் உணவுக்கூடம் போன்ற சிறப்பு அம்சங்கள் கொண்ட புதிய கட்டடம் ஒன்று 3.40 கோடி ரூபாய் செலவில் கட்டப்படும்.

6. சமூகப் பாதுகாப்புத் துறை பணியாளர்களின் நலனை முன்னிட்டு குடியிருப்புகள் கட்டுதல்

சமூகப் பாதுகாப்புத் துறையின் கீழ் இயங்கும் குழந்தைகள் இல்லங்களில் குழந்தைகள் பாதுகாப்பு மற்றும் அவர்கள் தப்பித்து செல்லாதிருத்தலை உறுதி செய்ய, அலுவலர்கள் மற்றும் காவலர் ஆகியோர் இல்ல வளாகங்களுக்குள்ளேயே தங்கியிருத்தல் கட்டாயம் ஆகும். பணியாளரின் நலன் பேணுதலே மறைமுகமாக குழந்தைகளின் நலன் பேணும் என்பதால், இல்ல வளாகத்திற்குள் பணியாளர்களுக்கு குடியிருப்புகள் அமைத்தல் மிக அவசியமாகும்.

தற்போது, இக்குடியிருப்புகள் பாழடைந்த நிலையில் உள்ளதால் குடியிருப்பதற்கு தகுதியற்ற நிலையில் உள்ளன.

எனவே, மாண்புமிகு முதலமைச்சர் அவர்களின் ஆணைப்படி 9 குழந்தைகள் இல்லங்களில் உள்ள அனைத்து 166 பணியாளர் குடியிருப்புகளும் மொத்தம் 15.61 கோடி ரூபாய் செலவில் மீண்டும் கட்டப்படும்.

7. கடலூர், அரசினர் கூர்நோக்கு இல்லத்திற்கு கண்காணிப்புக்கான கருவிகள் வழங்குதல்

சட்டத்திற்கு முரணாக செயல்படும் சிறார்கள், இளைஞர் நீதிக் குழுமத்தின் முன் விசாரணைக்காக முன்னிலைப்படுத்தப்பட்டு, அக்குழுமத்தால் இல்ல நீக்க அல்லது நிறுத்தி வைத்தல் ஆணை பிறப்பிக்கப்படும் வரை கூர்நோக்கு இல்லத்தில் தங்க வைக்கப்படுவார்கள்.

கூர்நோக்கு இல்லங்களில் குழந்தைகளின் தனிப்பட்ட உரிமைகள் மற்றும் பாதுகாப்பு ஆகியவற்றை உறுதிப்படுத்த மிக நேர்த்தியான பாதுகாப்பு அமைப்பு வழங்குவது அவசியமாகும். மாண்புமிகு முதலமைச்சர் அவர்களின் ஆணைப்படி கடலூர், அரசினர் கூர்நோக்கு இல்லத்தில் தங்க வைக்கப்பட்டுள்ள இளஞ்சிறார்களின் நலன் கருதி அவ்வில்லத்தின் பாதுகாப்பு அம்சங்கள் நவீன தொழில்நுட்ப வசதிகளைப் பயன்படுத்தி மேலும் சீரமைக்கப்படும். நெருங்கிய கண்காணிப்புக்கான தொலைக்காட்சிப் பெட்டிகள் மற்றும் மின்னணு சார்ந்து செயல்படக் கூடிய சுற்றிலும் கண்காணிப்பதற்கு தேவையான பாதுகாப்பு அம்சங்களைக் கொண்ட உபகரணங்கள் 30 இலட்சம் ரூபாய் செலவில் கடலூர், அரசினர் கூர்நோக்கு இல்லத்திற்கு வழங்குவதன் மூலம் மேற்கூறிய பாதுகாப்பு அளிக்கப்படும்.

பா. வளர்மதி

சமூக நலத் துறை அமைச்சர்